

دارالافتاء فیضان شریعت

جامع مسجد فیضان شریعت اقبال کالونی مارٹن روڈ تین ہٹی کراچی

فون۔ 03118959859-03002415263 E-mail: faizanesariat@gmail.com

حوالہ: 9181

تاریخ: 2024-11-21

کیا فرماتے ہیں علماء دین و مفتیان شرع متین اس مسئلے کے متعلق کہ

جمیل نامی ایک لڑکے نے کسی شادی شدہ لڑکی کو بھگا کر عدالت کے ذریعے یکطرفہ خلع لے کر فوراً نکاح کر لیا، جب وہ گھر پہنچے تو اہل علاقہ نے اس پر آواز اٹھائی کہ یہ لڑکی پہلے سے کسی کے نکاح میں ہے، لہذا ان کا ایک ساتھ رہنا درست نہیں ہے۔ تو اس پر علمائے دیوبند نے اس لڑکی کے سابقہ شوہر کو بلا کر معلومات لی، تو اس نے کہا کہ میں اپنی بیوی سے ملنا چاہتا ہوں "اگر وہ میرے ساتھ چلے گی، تو میری ہوگی اگر میرے ساتھ نہیں چلی تو میری نہیں ہوگی تو انہوں نے کہا کہ وہ تیرے ساتھ نہیں چلی تو تیری طرف سے اس کو طلاق ہوگی اس نے کہا کہ ٹھیک ہے "پھر جب لڑکی سے پوچھا گیا کہ تو اس نے اپنے شوہر کے ساتھ جانے سے انکار کر دیا، تو ان لوگوں نے فتویٰ دیا کہ طلاق ہو گئی ہے عدت کے بعد نکاح کر لینا۔

جب وہ فتویٰ لے کر گھر پہنچے تو معلوم ہوا کہ لڑکی تین یا چار ماہ سے حاملہ ہے تو وہ دوبارہ علمائے دیوبند کے پاس آئے اور بتایا کہ لڑکی حاملہ ہے اور اس کی عدت وضع حمل ہے اور یہ مدت بہت زیادہ اس کا کوئی متبادل راستہ بتائیں تو علمائے دیوبند نے یہ فتویٰ دیا کہ "اس معاملہ میں ایک شرعی پیچیدگی بعد میں معلوم ہوئی جس کی وجہ سے اس عدالتی خلع کو برقرار رکھتے ہوئے یہ فتویٰ دیا جاتا ہے کہ اس کا نکاح کرنا درست ہے، لہذا اس کو دوبارہ نکاح کرنے کی ضرورت نہیں اور کہا کہ سابقہ شوہر سے طلاق لینے کا معاملہ احتیاط پر مبنی تھا "لہذا اب آپ سے اس مندرجہ بالا مسئلہ میں مذکورہ نکاح کا کیا حکم ہے؟ اور یہ فتویٰ صادر کرنے والے علماء کے بارے میں کیا حکم ہے؟ بیوقوف تو جروا!

سائل: مولانا محمد خلیل صاحب، تحصیل تونسہ شریف ڈیرہ غازی خان

الجواب بعون الوهاب اللهم هداية الحق والصواب

مذکورہ فتویٰ گمراہ گری و جہالت پر مبنی ہے اور اس پر عمل کرنا حرام حرام ہے، کیونکہ عورت بدستور پہلے مرد کے نکاح میں موجود ہے کہ اس کو فقط ایک طلاق رجعی واقع ہوئی ہے، جس کی عدت بچے کی ولادت تک ہے، لہذا جمیل کا پہلے سے منکوحہ عورت کو بغیر کسی طلاق و شرعی خلع اور اس کی عدت کے محض یک طرفہ عدالتی خلع کے ذریعے نکاح کر کے اپنے ساتھ رکھنا اور عورت کا اس نکاح پر راضی رہنا حرام قطعی اور سخت گناہ و حرام کام ہے اور ہر تعلق

زنا اور گناہ کبیرہ ہے، کیونکہ فقہ حنفی میں یکطرفہ عدالتی خلع کی شرعی کوئی حیثیت نہیں ہے، اسی طرح یک طرفہ عدالت سے خلع کا آؤر لیکر منکوحہ عورت کا دوسری جگہ شادی کرنا حرام اور ہر قربت حرام کاری ہے۔ لہذا ان دونوں کا اس فعل قبیح و حرام سے توبہ کرنا واجب ہے جب تک وہ ایک دوسرے سے الگ ہونے کے شرعی حکم پر عمل کرتے ہوئے سچی توبہ نہ کر لیں، تب تک دونوں سے قطع تعلقی کا حکم ہے، ان کی کسی خوشی اور غم میں ہر گز ہر گز شرکت نہیں کر سکتے۔

نیز سابقہ شوہر کا دیوبند علماء کے پاس آکر یہ کہنا کہ "اگر وہ میرے ساتھ چلے گی، تو میری ہوگی اگر میرے ساتھ نہیں چلی تو میری نہیں ہوگی تو انہوں نے کہا کہ وہ تیرے ساتھ نہیں چلی تو تیری طرف سے اس کو طلاق ہوگی اس نے کہا کہ ٹھیک ہے" تو یہ طلاق معلق کی صورت ہے یعنی سابقہ شوہر نے طلاق کو بیوی کا سابقہ شوہر کے ساتھ نہ جانے کے شرط کے ساتھ معلق کیا تھا۔ اور یہ ائمہ دین کا اجماعی ضابطہ ہے کہ جب طلاق کسی شرط پر معلق کی جائے تو اس شرط کے پائے جانے کی صورت میں فوراً طلاق واقع ہو جائے گی۔ لہذا مذکورہ صورت میں اس عورت کا شوہر کے ساتھ جانے سے انکار کرنے (شرط کے پائے جانے) کی وجہ سے ایک طلاق رجعی واقع ہو گئی، لہذا اپنی عدت (وضع حمل) گزار کر جمیل یا اس کے علاوہ جس چاہے نکاح کر سکتی ہے۔ اور عورت کے شکم میں موجود بچہ ثابت النسب ہو گا یعنی وہ سابقہ شوہر کا ہی ہو گا۔

خلع شرعی کی تفصیل و دلائل:

اس اجمال کی تفصیل یہ ہے کہ خلع کا معنی ہے میاں بیوی کا باہمی رضامندی سے مال کے بدلے میں نکاح کو ختم کرنا، اس طرح کہ بیوی شوہر کو مال دے یا اپنے مہر کے عوض شوہر سے علیحدگی کا مطالبہ کرے اور شوہر قبول کر لے اور اسے خلع دے تو خلع واقع ہو جائے گی اور اگر شوہر قبول نہ کرے تو خلع واقع نہیں ہوگی۔ ہاں اگر کورٹ سے جاری شدہ خلع نامہ پر شوہر رضامندی کا اظہار کرتے ہوئے اس پر دستخط کر دیتا ہے یا زبانی رضامندی کا اظہار کرتا ہے یا کورٹ میں جج کو فیصلے کا اختیار دیتا ہے تو وہ خلع نافذ ہو جائے گی۔

اللہ تعالیٰ نے ارشاد فرمایا: (الرِّجَالُ قَوَّامُونَ عَلَى النِّسَاءِ)۔

ترجمہ کنز الایمان: "مرد افسر ہیں عورتوں پر"۔ [النساء، آیت: 34]۔

اور طلاق اور خلع دینے کا اختیار شریعت مطہرہ نے انہی افسروں (شوہروں) کو دیا ہے۔

اللہ تعالیٰ کا ارشاد پاک ہے: (يَدِّهِ عَقْدَةُ النِّكَاحِ)۔

ترجمہ کنز الایمان: "(طلاق دینے کا اختیار اس کو ہے) جس کے ہاتھ میں نکاح کی گرہ ہے"۔ [البقرة، آیت: 237]۔

شیخ التفسیر والحديث حکیم الامت مفتی احمد یار خان نعیمی بدایونی رضوی رحمۃ اللہ تعالیٰ علیہ اس آیت مقدسہ کے تحت ارشاد فرماتے ہیں: "معلوم ہوا کہ نکاح کی گرہ مرد کے ہاتھ میں رکھی گئی ہے۔ طلاق کا اس کو حق ہے عورت کو نہیں، نہ خلع میں نہ بغیر خلع، یعنی خلع میں بھی طلاق مرد کی مرضی پر موقوف ہوگی۔ آج کل عوام نے جو خلع کے معنی سمجھے ہیں کہ عورت اگر مال دے دے تو بہر حال طلاق ہو جائے گی (جس طرح ہمارے ہاں بھی کورٹ سے شوہر کی رضا کے بغیر ہی فیصلہ دے دیا جاتا ہے) خواہ مرد طلاق دے یا نہ دے یہ غلط ہے۔"

[کنز الایمان مع تفسیر نور العرفان ص 60 تحت آیت مذکورہ مطبوعہ پیر بھائی کمپنی لاہور]۔

نبی مکرم، نور مجسم، شہنشاہ عالم صلی اللہ علیہ وسلم کا ارشاد گرامی بھی ملاحظہ ہو حدیث پاک میں ہے: «إِنَّمَا الطَّلَاقُ لِمَنْ أَخَذَ بِالسَّاقِ»۔

ترجمہ: طلاق اسی کے ہاتھ ہے جسے حق جماع حاصل ہے۔

[سنن ابن ماجہ، کتاب الطلاق، باب طلاق العبد، حدیث (2081): 1/672، دار احیاء الکتب العربیہ، بیروت]۔

خلع میں جس طرح شوہر کا قبول کرنا ضروری ہے اسی طرح عورت کا قبول کرنا بھی شرط ہے۔ محض شوہر کے خلع دینے سے خلع نہیں ہوتی اور نہ عورت کے علیحدگی کا فیصلہ کر لینے سے خلع ہوتی ہے۔

صدر الشریعہ مفتی محمد امجد علی اعظمی علیہ الرحمہ فرماتے ہیں: "مال کے بدلے میں نکاح زائل کرنے کو خلع کہتے ہیں عورت کا قبول کرنا شرط ہے، بغیر اس کے قبول کیے خلع نہیں ہو سکتا اور اس کے الفاظ معین ہیں ان کے علاوہ اور لفظوں سے نہ ہوگا۔" [بہار شریعت، ج: 1، حصہ: 8 خلع کا بیان]۔

شرعاً خلع کے دو طریقے ہیں ایک یہ ہے کہ عورت اپنے حق مہر کل یا بعض سے دستبردار ہو جائے۔ اور دوسری صورت یہ ہے کہ عورت اپنی طرف سے مال دے کر اپنی گلو خلاصی کرائے۔ یہ دونوں صورتیں عورت کے لئے اس وقت جائز ہیں جب میاں بیوی کے درمیان اختلافات اتنے بڑھ جائیں کہ صلح کی کوئی صورت نہ رہی ہو۔

اس دوسری صورت کے بارے میں اللہ تعالیٰ نے قرآن کریم میں ارشاد فرمایا: (فَإِنْ حِفْظُهُمَا لَا يَفِيضُ حُدُودَ اللَّهِ فَلَا جُنَاحَ عَلَيْهِمَا فِيمَا افْتَدَتْ بِهِ تِلْكَ حُدُودُ اللَّهِ فَلَا تَعْتَدُوهَا وَمَنْ يَتَعَدَّ حُدُودَ اللَّهِ فَأُولَٰئِكَ هُمُ الظَّالِمُونَ)۔

ترجمہ کنز الایمان: "پھر اگر تمہیں خوف ہو کہ وہ دونوں ٹھیک انہی حدوں پر نہ رہیں گے تو ان پر کچھ گناہ نہیں اس میں جو بدلہ دے کر عورت چھٹی (خلع) لے۔ یہ اللہ کی حدیں ہیں ان سے آگے نہ بڑھو اور جو اللہ کی حدوں سے آگے بڑھے تو وہی لوگ ظالم ہیں۔" [البقرہ، آیت: 229]۔

فتاویٰ عالمگیری میں ہے: "إِذَا تَشَاقَّ الزَّوْجَانِ وَخَافَا أَنْ لَا يُقِيمَا حُدُودَ اللَّهِ فَلَا بَأْسَ بِأَنْ تَفْتَدِي نَفْسَهَا مِنْهُ بِمَا لَمْ يَخْلَعْهَا بِهِ فَإِذَا فَعَلَا ذَلِكَ وَقَعَتْ تَطْلِيقُهُ بَاطِنَةً".

ترجمہ: میاں بیوی کے درمیان نا اتفاقی ہو جائے اور ان کو خوف ہو کہ وہ اللہ کی حدود پر قائم نہیں رہ سکیں گے تو عورت پر کوئی گناہ نہیں کہ وہ کچھ مال دے کر اپنی جان چھوڑائے، پس جب دونوں یہ کر لیں گے تو ایک بائناہ طلاق واقع ہو جائے گی۔ [فتاویٰ عالمگیری، الباب الثامن فی الخلع ومانی حکمہ، ج: 1، ص: 519، مکتبہ، قدیمی کتب خانہ، کراچی]۔

الدر المختار میں ہے: "لَا بَأْسَ بِهِ عِنْدَ الْحَاجَةِ لِلشَّقَاقِ بِعَدَمِ الْوِفَاقِ".

ترجمہ: ضرورت کے وقت عورت کے لئے خلع لینے میں کوئی حرج نہیں جبکہ اختلافات کی وجہ سے اتفاق نارہ ہے۔

اس کے تحت ردالمحتار میں علامہ ابن عابدین شامی علیہ الرحمہ فرماتے ہیں: "أَيُّ لِيُجُودِ الشَّقَاقِ وَهُوَ الْاِخْتِلَافُ وَالتَّخَاصُّمُ. وَفِي الْقَهْشَنَائِي عَنْ شَرْحِ الطَّحَاوِيِّ: السُّنَّةُ إِذَا وَقَعَ بَيْنَ الزَّوْجَيْنِ اِخْتِلَافٌ أَنْ يَجْتَمِعَ أَهْلُهُمَا لِيُصْلِحُوا بَيْنَهُمَا، فَإِنْ لَمْ يَصْطَلِحَا جَازَ الطَّلَاقُ وَالْخُلْعُ".

ترجمہ: اس لئے عورت کے لئے خلع لینے میں حرج نہیں کہ ان دونوں کے درمیان نا اتفاقی اور جھگڑا پیدا ہو گیا ہے اور قہستانی میں شرح طحاوی سے منقول ہے کہ جب زوجین کے درمیان اختلاف پیدا ہو جائیں تو ان کے گھر والے جمع ہوں تاکہ وہ ان دونوں کے درمیان صلح کرادیں اگر صلح ممکن نہ ہو تو مرد کے لئے طلاق یا عورت کیلئے خلع لینا جائز ہے۔

[الدر المختار و رد المحتار، ج: 5، ص: 87، مکتبہ امدادیہ ملتان]۔

حضور صلی اللہ علیہ وسلم کے زمانہ اقدس میں بھی خلع کا ایک واقعہ ہوا تھا اور حضور صلی اللہ علیہ وسلم نے خود ان دونوں کا نکاح فسخ کر کے خلع کی ڈگری جاری نہیں فرمائی بلکہ طریقہ بتایا اس طرح کرو۔

مشکاۃ شریف میں ہے: «عَنِ ابْنِ عَبَّاسٍ: أَنَّ امْرَأَةً ثَابِتُ بْنُ قَيْسٍ أَتَتْ النَّبِيَّ صَلَّى اللَّهُ عَلَيْهِ وَسَلَّمَ فَقَالَتْ: يَا رَسُولَ اللَّهِ ثَابِتُ بْنُ قَيْسٍ مَا أَعْتَبْتُ عَلَيْهِ فِي خُلُقِي وَلَا دِينٍ وَلَكِنِّي أَكْثَرُهُ الْكُفْرَ فِي الْإِسْلَامِ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: أَتُرِيدِينَ عَلَيْهِ حَدِيثَهُ؟ قَالَتْ: نَعَمْ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: اقْبَلِي الْحَدِيثَ وَطَلِّقِيهَا تَطْلِيقَةً»

ترجمہ: حضرت عبد اللہ ابن عباس رضی اللہ عنہ سے روایت کہ حضرت ثابت بن قیس رضی اللہ عنہ کی زوجہ نے حضور صلی اللہ علیہ وسلم کی خدمت میں حاضر ہو کر عرض کیا: یا رسول اللہ صلی اللہ علیہ وسلم مجھے حضرت ثابت بن قیس کی عادت و دین میں کوئی اعتراض نہیں مگر میں اسلام میں کفر کو پسند نہیں کرتی (یعنی ان کا دین و اسلام تو مجھے پسند ہے، لیکن میں ان کے پاس رہنا پسند نہیں کرتی) رسول اللہ صلی اللہ علیہ وسلم نے پوچھا: کیا تم ان کا (مہر میں لیا ہوا) باغ لوٹا دو گی؟ وہ بولیں ہاں، رسول صلی اللہ علیہ وسلم نے (حضرت ثابت بن قیس رضی اللہ عنہ کو) فرمایا: باغ قبول کر لو اور انہیں ایک طلاق دے دو۔

[مشکوٰۃ کتاب النکاح، باب الخلع والطلاق، ص: 291، مکتبہ رحمانیہ، لاہور]۔

اگر زوجین (میاں بیوی) یا ان میں کسی ایک کی عدم رضا و بلا اجازت کورٹ سے خلع یا طلاق حاصل کی جائے تو وہ شرعی معیار کے مطابق نہیں ہوئی۔ لہذا طلاق بھی نہیں ہوئی۔ اور بیوی بدستور شوہر کے نکاح میں رہے گی اور بیوی کا دوسری جگہ نکاح کرنا حرام ہے اور ہر قربت حرام کاری۔ جب تک اس کا شوہر طلاق یا خلع نہیں دے دیتا وہ عورت دوسرا نکاح نہیں کر سکتی۔

عدالت چند مخصوص شرائط کے ساتھ بعض صورتوں میں تنسیخ نکاح کر سکتی ہے۔ ان میں کچھ یہ ہیں:

(1) شوہر بیوی کو نفقہ نہ دیتا ہو اور، ظالمانہ انداز میں مار پیٹ کرتا ہو، اس کے حقوق زوجیت ادا نہ کرتا ہو اور اسے معلق حالت میں روکے رکھنا چاہتا ہو، یعنی اسے بیوی کے طور پر رکھے اور نہ طلاق دے کر آزاد کرے۔

(2) عورت جو ان ہے اور شوہر ایسے موذی مرض میں مبتلا ہے کہ حقوق زوجیت ادا کرنے پر قادر نہیں ہے یا وہ اس کی اہلیت ہی نہیں رکھتا اور اس صورت حال کی بنا پر عورت کا گناہ میں مبتلا ہونے کا اندیشہ ہے۔

(3) عورت جو ان ہے اور شوہر کو دس، پندرہ، بیس سال یا عمر قید کی سزا ہو گئی ہے اور عورت کے لئے اپنے نفس پر قابو پانا دشوار ہے، اس کے گناہ میں مبتلا ہونے کا اندیشہ ہے مندرجہ بالا وجوہ کی بناء پر جب قاضی مجاز یا عدالت نکاح کو فسخ کرے تو یہ "طلاق بائن" کے درجے میں ہے۔

مگر افسوس کی بات یہ ہے کہ ہماری مردہ کورٹ تنسیخ نکاح نہیں کرتی بلکہ خلع دیتی ہے اور تنسیخ نکاح اور خلع میں زمین و آسمان کا فرق ہے۔ تنسیخ نکاح سے ہے اور نکاح کا معنی ہے ختم کر دینا توڑ دینا اور تنسیخ نکاح کا معنی ہو گا: میاں بیوی کے درمیان قاضی شرع (جج) کا شرائط پائے جانے کی صورت میں نکاح ختم کر دینا یا توڑ دینا۔ موجودہ پاکستانی قانون کے مطابق کورٹ کو نکاح فسخ کرنے کا اختیار نہیں ہے، بلکہ اسے خلع دینے کا اختیار ہے حالانکہ شرعاً شوہر کی رضامندی کے بغیر کسی بھی فرد کو دوسری کی بیوی کو خلع دینے کا اختیار نہیں ہے۔ کورٹ جو فیصلہ دیتی ہے اس کے نام سے ہی ظاہر ہے کہ یہ خلع ہے کیونکہ کورٹ جو

ڈگری دیتی ہے اس کا ٹائٹل ہوتا ہے: "DISSOLUTION OF MARRIAGE BY WAY OF "KHULA"

نیز معنوی طور پر بھی یہ خلع ہی ہے کیونکہ خلع میں ہی عموماً مہر کی معافی ہوتی ہے۔ جبکہ تنسیخ نکاح میں مہر معاف نہیں ہوتا، اگر رخصتی ہو چکی ہے تو مرد پر مہر لازم ہوتا ہے۔

پاکستان کی پارلیمنٹ کے ارکان پر لازم ہے کہ تنفیخ نکاح کے حوالے سے مناسب قانون سازی کریں تاکہ موجودہ خلع کے قانون میں جو شرعی سقم موجود ہے اس کو دور کیا جائے اور مظلوم خواتین جن کو شوہر معلق کر کے رکھنا چاہتے ہیں اور ان کا حق ادا نہیں کرتے ان کی شرعی طور بھی گلو خلاصی ہو سکے۔

منکوحہ کا بغیر طلاق و خلع شرعی کے دوسری جگہ نکاح حرام ہونے کے دلائل:

شادی شدہ عورتوں کی حرمت کے متعلق قرآن مجید میں فرمانِ باری تعالیٰ ہے: "وَالْمُحْصَنَاتُ مِنَ النِّسَاءِ"

ترجمہ کنز الایمان: اور حرام ہیں شوہر دار عورتیں " (النساء: آیت 24)۔

المبسوط للسرخی میں ہے: "ونکاح المنکوحۃ لایحلہ أحد من أهل الأديان"

ترجمہ: اور شادی شدہ عورت سے نکاح کسی کے مذہب میں جائز نہیں ہے۔ (المبسوط، ج: 10، ص: 105)

بدائع الصنائع میں ہے: "ومنها أن لا تكون منکوحۃ الغیر، لقوله تعالیٰ: {والمحصنات من النساء} وهن ذوات الأزواج، وسواء كان زوجهما مسلماً أو کافر"

ترجمہ: اور (جن عورتوں سے نکاح ممنوع ہے) ان میں سے دوسرے کی منکوحہ بھی ہے اللہ تعالیٰ کے اس فرمان کی وجہ سے کہ "اور حرام ہیں شوہر دار عورتیں" اور اس سے مراد شوہر دار عورتیں ہیں ان کا شوہر چاہے مسلمان ہو یا کافر۔ (بدائع الصنائع، ج: 2، ص: 548، مکتبہ رشیدیہ)۔

طلاق معلق کے دلائل:

در مختار مع تنویر الابصار میں ہے: (شرطه الملك) حقيقة كقوله لقنه: ان فعلت كذا فانت حرا و حکما (كقوله: لمنکوحته) او معتدته (ان ذهب فانت طالق)۔

ترجمہ: (ثبوت تعلیق کے لیے) ملکیت شرط ہے حقیقی ملکیت ہو جیسا کہ غلام کو کہا اگر تو نے یہ کیا تو، تو آزاد ہے۔ یا حکمی ملکیت ہو جیسا کہ اپنی منکوحہ یا معتدہ کو کہا اگر تو (فلاں کے گھر، جیسا کہ سوال میں ہے) گئی تو تجھے طلاق ہے۔

(در مختار مع تنویر الابصار، ج: 4، ص: 583، مکتبہ رحمانیہ)۔

ہدایہ میں ہے: "اذا اضافه الى شرط وقع عقيب الشرط مثل ان يقول لامراته ان دخلت الدار فانت طلاق

هذا بالاتفاق"

ترجمہ: "اگر طلاق کی اضافت شرط کی طرف کی ہو تو شرط کے پائے جانے کے بعد طلاق واقع ہو جائے گی۔ یہ متفق علیہ ضابطہ ہے۔" [ہدایہ مع فتح القدیر، باب الایمان فی الطلاق، ج: 4، ص: 116، دار الفکر بیروت]۔

امام اہلسنت امام احمد رضا خان قادری علیہ الرحمہ فتاویٰ رضویہ میں فرماتے ہیں: "جب طلاق کسی شرط

پر مشروط کی جائے تو اس شرط کے واقع ہو جانے سے واقع ہو جائے گی" [فتاویٰ رضویہ، ج: 13، ص: 101]۔

اللہ تعالیٰ حاملہ عورتوں کی عدت کے متعلق فرماتا ہے: "وَأُولَئِذَا حَمَلْنَ أَجَلُهُنَّ أَنْ يَضَعْنَ حَمْلَهُنَّ"

ترجمہ کنز الایمان: اور حمل والیوں کی میعاد یہ ہے کہ وہ اپنا حمل جن لیں " (الطلاق، آیت: 4)۔

حضرت ابو ہریرہ رضی اللہ عنہ سے روایت ہے کہ نبی اکرم ﷺ نے ارشاد فرمایا: "الْوَلَدُ لِلْفِرَاشِ وَلِلْعَاهِرِ الْحَجَرُ"

ترجمہ: بچہ اس کا ہے جس کے بستر پر ہو اور زانی کے لیے پتھر ہیں۔" (بخاری، رقم الحدیث: 6368)۔

انہیں سے ایک اور روایت ہے کہ رسول اللہ ﷺ نے ارشاد فرمایا: "الْوَلَدُ لِلْفِرَاشِ وَلِلْعَاهِرِ الْحَجَرُ۔"

ترجمہ: بچہ اس کا ہے جس کے بستر پر ہو اور زانی کے لیے پتھر ہیں۔" (صحیح مسلم، رقم الحدیث: 1458)۔

واللہ تعالیٰ اعلم بالصواب۔

کتبہ

ابو حذیفہ محمد ابراہیم سکندری

21/ نومبر / 2024-18 جمادی الاول 1446ھ

الجواب صحیح

ابوالحسنین مفتی محمد وسیم اختر المدنی

21/ نومبر / 2024-18 جمادی الاول 1446ھ